


Il-Parlamentari Mostin fl-Inkurunazzjoni

kitba ta' MANWEL D SCHEMBRI
Edukatatur, Kittieb, Xandar u Poeta



Kien Frans Deguara, l-Editur ta' dan il-Ktejjeb tal-Festa, li fl-entuzjażmu tiegħu webbilni biex nitkellem mal-Parlamentari Mostin dwar is-sehem tagħhom fil-festi li saru meta l-Kwadru titolari tal-Knisja tagħna ġie nkurunat sollemnment fl-10 t' Awwissu ta' l-1975, eżattament 25 sena ilu.

L-Arċipriet ta' l-Inkurunazzjoni, kif żgur ser jibqa' mfakkar Mons. Bartilmew Bezzina, Arċipriet tant mahbub, u li tant habb lill-Mosta u lill-Mostin, haseb biex ix-xhieda tal-Kuntratt li kellu, jsir bejnu u bejn il-Mostin kollha, rappreżentati fil-persuna tas-Sur Ġużeppi Grech, benefattur kbir tal-Mostin, ikunu is-Sur Freddie Micallef - Ministru tal-Gvern f'dak iż-żmien, u l-Perit Lawrence Gatt - Membru tal-Parlament fl-Oppożizzjoni.

Verament li ma tantx kien żmien felici għall-Knisja u l-Gvern dik il-habta. Kienet shuna sewwa l-kontroversja bejniethom dwar iż-żwieġ. Il-Gvern kien qed ihejji biex idahhal iż-żwieġ ċivili f'Malta, imma wkoll biex inehhi kull effett taż-Żwieġ Kanoniku fil-Liġi Maltija. B'danakollu, f'isem il-prudenza u r-rispett, kif ukoll b'għaqal kbir, l-Arċipriet xorta wahda wassal l-istedina lil Membri Parlamentari Mostin fuq iż-żewġ nahat tal-Kamra tar-Rappreżentanti.

Kellimt lis-Sur Micallef permezz tat-telefon ftit tal-

jiem ilu, u bil-ġentilezza karatteristika tiegħu qalli li huwa u l-Perit Gatt, illum it-tnejn irtirati mill-politika, kienu hejjew kitba komuni bejniethom biex jispjegaw x'ghaddew minnu f'dak iż-żmien. Qalli biex nirreferi għas-sur Gatt, u jekk ikolli xi diffikultà nerga' nkellmu. Meta kellimt lis-sur Gatt, dan ukoll laqagħni b'idejħ miftuha.

Mill-ewwel intbaht kemm dawn iż-żewġ rappreżentanti fl-Ogħla Istituzzjoni Maltija kellhom għal qalbhom dak kollu li hu Mosti. Kien jidher ċar minn kitbiethom li għalkemm kienu jhaddnu politika differenti, it-tnejn kellhom għan wiehed: l-għaqda SH IHA bejn il-Mostin. Stedina bħal din ma stennewhiex. It-tnejn hassewhom onorati bil-kbir bl-istedina ta' l-Arċipriet f'isem il-Komunità Nisranija Mostija, u t-tnejn aċċettaw bil-ferħ. Riedu jkunu xhieda f'kuntratt fejn il-Mostin kollha intrabtu li jharsu u jgħożžu l-Kuruna li kellha titqiegħed fuq ras l-Assunta b'rahan ta' mħabba ta' wlied lejn Ommhom tas-Smewwiet. F'dawn iċ-ċirkustanzi, il-Parlamentari Mostin warrbu d-differenzi ideoloġiċi ta' bejniethom, u tawna eżempju kbir ta' għaqda.

Ta' min ngħidilkom hawn, li sirt naf li anke fil-Parlament stess kien hemm min jikkummenta, forsi kultant ukoll b'sarkażmu żejjed, li "dawn il-Mostin dejjem ras imb'ras!" Xi hadd, li nippreferi ma nsemmihx, kien jgħaddi dan il-kumment kostantement. Kienu jarawhom jitekellmu u jirraġunaw bejniethom. Donnu li l-anqas fil-Parlament ma kienet tiġfiethem dejjem kif dawn iż-żewġ Parlamentari f'kampijiet Politiċi diversi setgħu jkunu daqshekk hbieb, u jimpurtahom daqshekk mill-Mostin kollha, huma min huma, u minn xulxin! Nittamaw li l-eżempju ta' dawn it-tnejn ikun segwit mill-Parlamentari Mostin ta' illum b'risq l-għaqda fost in-nies tagħna tal-Mosta!



In-Nutar Dr. Francis Micallef jaqra l-Kuntratt wara li ġie ffirmat quddiem il-Prim Imħallef, Prof. J.J. Cremona, li jidher fuq ix-xellug. Jidhru wkoll: is-Sur Ġużeppi Grech, rappreżentant tal-poplu Mosti, u x-xhieda l-Onor. Ministru Freddie Micallef u l-Onor. Perit Lawrence Gatt. Iż-żewġ xhieda, flimkien man-Nutar, għoġobhom jirregalaw lill-Knisja, frame tal-fidda.
(ritratt: Jos. A. Vella F.R.P.S., E. FIAP., E.S. FIAP.)


Dak in-nhar ta' l-Inkurunazzjoni, jiena flimkien mal-membri l-oħra tal-Kor Santa Ċeċilja, li konna fuq iz-zuntier f'riġlejn it-tribuna nkantaw il-Quddiesa Sollenni, għadni niftakar lis-sur Micallef u lill-Perit Gatt bhalna fuq iz-zuntier isegwu u jipparteċipaw b'entużjażmu f'kulma kien qed isir. U għadni niftakar is-serjetà u, jkollli ngħid, l-emozzjoni sinciera, li dehret fuq wiċċhom it-tnejn meta resqu biex bil-firma tagħhom ikunu xhieda tal-kuntratt importanti li kien qed isir dak il-hin.

Il-firma tas-Sur Freddie Micallef u tal-Perit Lawrence Gatt tagħmlilhom ġieh kbir. Mhux biss minhabba l-valur intrinsiku tal-Kuntratt fih innifsu, imma wkoll il-ġhaliex f'dak iż-żmien ta' tqanqil politiku, dawn iż-żewġ politiċi Mostin urew fil-berah u bla biża' ta' xejn li t-tnejn kellhom fidi shiha f'Alla u f'Ommu Marija,

fidi shiha fil-Knisja Kattolika li permezz tal-Qdusija Tieghu l-Papa Piju XII, 25 sena qabel, kien iddikjara b'mod infallibbli, li t-Tluġ fis-Sema ta' Marija Vergni bir-Ruh u bil-Ġisem kien Domma tal-Fidi. Il-Parlamentari Mostin dakinhar urew fid-deher rabta mhux biss mal-poplu tagħna, imma wkoll rabta ma' twemminna, rabta mat-tradizzjoni reliġjuża tagħna li tehodna permezz ta' San Pawl, saż-żminijiet Bibbliċi, rabta mal-Knisja Maltija rrapprezentata fil-Persuni tat-Tliet Isqfijiet Maltin, imdawwrin b'il fuq minn mitt saċerdot, rabta ma' l-għaqda tagħna ma' Ommna Marija Mtellgħa s-Sema li dejjem semgħet talbna meta b'herqa, b'għożza u b'fidi, ersaqna lejHa.



L-Onor. Ministru Freddie Micallef
qed jiffirma l-Kuntratt.
(ritratt: Jos. A. Vella F.R.P.S.,
E. FIAP., E.S. FIAP.)



L-Onor. Perit Lawrence Gatt
qed jiffirma l-Kuntratt.
(ritratt: Jos. A. Vella F.R.P.S.,
E. FIAP., E.S. FIAP.)

© manwel d. schembri lulju 2000

A free mind with no insurance worries

At Elmo Insurance we offer our clients the most suitable and secure insurance protection plans at the best possible terms and conditions available on the market.

Through our alliance with one of the world's leading insurance and investment groups - Royal & Sun Alliance, we give all our customers a professional and personalised service on all classes of insurance both in commercial and personal lines.

Call us for a quotation or for some advice on 345020 and find out how easy it is to get a better deal at Elmo Insurance.



Elmo Insurance Agency Ltd.

Abate Rigord Street,
Ta' Xbiex - MSD 11.
Tel: 345020 Fax: 345037
e-mail: elmo@elmogroup.com

